

Il-Kappella ta' Santa Katarina fil-Kon-Katidral ta' San Gwann

F'Settembru li għadda, halliena Mons. Pantaleone Orland, li kien ukoll Arċipriet tal-parroċċa mill-1963 sal-1978. Nafu kemm kien devot u allura jhobb lil Santa Katarina. L-imhabba u d-devozzjoni li kellu lejn Santa Katarina "garrhom" u wettaqhom ukoll, tul iż-żmejn - sakemm saħħtu ppermettitlu - li kien Monsinjur tal-Katidral. Ta' kull sena qatt ma' naqas li f'jum il-festa liturġika f'għieh Santa Katarina (25 ta' Novembru) kien jiehu ħsieb iżejjen bil-fjuri etc. I-artal iddedikat lilha fil-Kon. Katidral. (Għieli tkellem miegħi fuq hekk, anki li kien ikun hemm xi monsinjur u joggħod jinkih xi ftit ukoll!!!!) U propju b'memorja ta' Mons. Orland, u fl-okkażjoni tal-festa titulari, ħsibt biex nagħtikom tagħrif dwar il-kappella tal-Lingwa Taljana - iddedikata lil Santa Katarina - li hemm fil-Konkatidral ta' San Gwann. L-artal tal-kappella għandu żewġ statwi ta' rham abjad pur, jirrapprezentaw lil Santa Katarina tal-Lixandra u lil Santa Ewfemja ta' Kalċedonja. Il-fdal ta' Santa Ewfemja kienu nġiebu Malta mill-Kavallieri, u nżammu fil-kappella ta' San Karlu, tal-Lingwa Anġlo/Bavarja sas-sena 1736, meta ġew trasportati għall-kappella preżenti. Qabilhom kienu żewġ statwi tal-ġebel, dawn illum jinsabu fil-knisja l-qadima ta' Sta. Katarina (Żejtun). Iż-żewġ statwi u ż-żewġ kolonni "jkennu" l-kwadru titulari, li hu wiehed mill-aqwa tal-Preti fi Gżirirna. Jippreżenta t-tieg mistiku ta' Katarina ma' Ġesu. Il-kolonni u ż-żewġ statwi kienu rigal ta' Fra Roberto Solaro, Prijur ta' Lombardija. L-istema ta' dan il-Prijur hi skolpita fuq kull naħa ta' l-artal.

Ta' Preti wkoll huma il-lunetti li juru lil Santa Katarina tiddisputi mal-ghorrieff tal-Egittu, u l-Martirju tal-qaddisa.

Fra Ippolito Malaspena kien irregala l-kwadru, attribwit lill-iskola ta' Carreggio, li jirrapprezenta lil Maddalena. Michelangelo Merisi da Caravaggio, pittur dak ta' San Girolmu, li ftit taż-żmien ilu ġie restawrat. Rigward il-kwadri tal-lunetti, u dak tal-Maddalena u ta' San Girolmu, nrid ngħid li mhabba xogħol ta' restawr li qed isir fil-kappella ta' Santa Katarina, preżentament il-kwadri tneħħew, naturalment biex tkun evitata xi ħsara li forsi tista' ssir ilhom, effett tax-xogħol. L-uniku monument li hemm f'din il-kappella ifakkar lil Gran Mastru Gregorio Garafa. Monument b'żewġ anġli skolpiti f'irham iswed iżommu bust ta' Garafa. Kolonni ta' kuluri differenti jagħtu dehra barokka lill-monument. Wara l-bust hemm riljiev, li jipprezenta l-Battalja tad-Dardanelli, mirbuħa mill-famuż Ammiral Taljan. Kien il-kavallier Franġisk Sylos li bi flusu żejjen din il-kapella. Insemmi xi opri ta' preġju: salib tal-artal mogħti mill-Bali Crescimano li wkoll ta' 4 gwarniċi bil-karti tal-glorja. Insibu żewġ brazzi tal-hajt bl-arma tal-Lingwa Taljana, sitt gandlieri bl-armi tar-Reliġjon u tal-Bali Tancredi, bieba tat-tabernaklu u ventartal b'medaljun li fin-nofs kien juri il-martirju ta' Santa Katarina. Dawn l-opri huma tal-fidda. Ma' dawn inżidu l-ostensorju tal-fidda għamla ta' driegħ indurat u mžejjen b'haġar inżidu l-ostensorju tal-fidda għamla ta' driegħ indurat u mžejjen b'haġar prezzjuż b'figuri ta' qaddisin intersjati fuq bl-arma tal-Gran Mastru fra de Villanova. F'dan l-ostensorju kien hemm id Santa Katarina u tlett swabba, u parti minn driegħ ta' l-istess id. Il-kwadru tal-Madonna ta' Caraffa, li attwalment hu meqjum fil-kappella tas-Sagrament, għal xi żmien kien meqjum f'din il-kappella ta' Santa Katarina.

Frans Zahra



Statwa Santa Katarina li tinstab fil-knisja ta' San Girgor li qabel kienet fil-Kappella ta' Santa Katarina fil-Konkatidral ta' San Gwann.